

ठळक बातम्या

- जम्मू काश्मीरची जनता दहशतवाद आणि फुटीरतावादाच्या विरोधात असल्याचं प्रधानमंत्री नरेंद्र मोदी यांचं प्रतिपादन
- देशाचा परकीय चलन साठा ६९२ अब्ज २९ कोटी डॉलर्स या उच्चांकावर
- प्रधानमंत्री नरेंद्र मोदी उद्या आकाशवाणीवर 'मन की बात' या कार्यक्रमातून देशवासियांशी संवाद साधणार
- मुंबईत दहशतवादी हल्ले होण्याची शक्यता असल्याच्या इशान्यानंतर शहरात हाय अलर्ट जारी

आणि

- मकाऊ ओपन बॅडमिंटन स्पर्धेच्या महिला दुहेरीच्या उपांत्य फेरीत भारताच्या त्रिसा जॉली आणि गायत्री गोपीचंद यांचा तैवानच्या जोडीशी सामना

<><><><><>

जम्मू काश्मीरची जनता दहशतवाद आणि फुटीरतावादाच्या विरोधात असल्याचं प्रधानमंत्री नरेंद्र मोदी यांनी म्हटलं आहे. ते आज जम्मू इथं प्रचारसभेत बोलत होते. या निवडणुकांनंतर जम्मू काश्मीरमध्ये एक नवीन अध्याय लिहिला जाईल असं ते म्हणाले. विधानसभा निवडणुकांच्या तिसऱ्या आणि अंतिम टप्प्यात जम्मू काश्मीरच्या ४० मतदार संघांमध्ये येत्या मंगळवारी मतदान होणार आहे. काँग्रेस नेत्या प्रियांका गांधी यांचीही प्रचारसभा आज जम्मू इथं होणार आहे.

आकाशवाणी मुंबई
राष्ट्रीय बातमीपत्र -दुपारी १.३० वाजता
२८ सप्टेंबर २०२४ - शनिवार

दरम्यान, केंद्रशासित प्रदेशात विधानसभा निवडणूका शांततेत पार पडत असल्याबद्दल भाजपचे राष्ट्रीय अध्यक्ष जे पी नड्डा यांनी समाधान व्यक्त केलं आहे. ते काल जम्मू काश्मीरमध्ये कथुआ इथं निवडणूक प्रचारसभेत बोलत होते.

हरयाणात ९० विधानसभा मतदार संघांमध्येही येत्या ५ तारखेला मतदान होणार असून तिथेही प्रचारानं वेग घेतला आहे. केंद्रीय गृह मंत्री अमित शाह यांनी काल अंबाला, कुरुक्षेत्र आणि रेवारी मतदारसंघात प्रचारसभा घेतल्या. काँग्रेस नेत्या कुमारी सेलजा यांच्याही प्रचारसभा काल कलनवाली आणि दबवाली इथं झाल्या.

<><><><><>

भारताच्या परकीय चलन गंगाजळीत २ अब्ज ८३ कोटी डॉलर्सने वाढ होऊन तो २० सप्टेंबर रोजी संपलेल्या आठवड्यात ६९२ अब्ज २९ कोटी डॉलर्स एवढ्या सार्वकालिक उच्चांकावर पोहोचला आहे. गेल्या आठवड्यात यात २२ कोटी ३० लाख डॉलर्सची वाढ झाली होती.

भारताच्या सुवर्ण साठा मूल्यातही ७२ कोटी ६० लाख डॉलर्सने वाढ होऊन तो ६३ अब्ज ६९ कोटी डॉलर्स वर पोहोचला आहे. आंतरराष्ट्रीय नाणेनिधीतून देशाच्या विशेष आहरण अधिकारातही ९२ कोटी ९० लाख डॉलर्सने वाढ होऊन तो ९८ अब्ज ५४ कोटी डॉलर्सवर पोहोचला आहे.

<><><><><>

भारताची जागतिक पोलाद निर्मिती क्षमता अडीच अब्ज टनांवर पोहोचल्याची माहिती केंद्रीय अवजड उद्योग आणि पोलाद राज्यमंत्री भूपतीराजू श्रीनिवास वर्मा यांनी दिली आहे. खनिज, धातू, धातूशास्त्र परिषदेच्या उद्घाटनावेळी ते काल नवी दिल्ली इथं बोलत होते. पोलाद उद्योगातली कार्यक्षमता आणि तंत्रज्ञानातल्या नवोन्मेषाचं वर्मा यांनी कौतुक केलं. यामुळे पोलाद निर्मितीची क्षमता वाढल्याचं त्यांनी

आकाशवाणी मुंबई
राष्ट्रीय बातमीपत्र -दुपारी १.३० वाजता
२८ सप्टेंबर २०२४ - शनिवार

सांगितलं. भारतानं आर्थिक वर्ष २०२३-२४ मध्ये १४४ अब्ज टन पोलाद निर्मिती केल्याची माहिती वर्मा यांनी दिली.

<><><><><>

आयुष्मान भारत डिजिटल मिशन च्या अंतर्गत गेल्या तीन वर्षांत ६७ कोटी आयुष्मान भारत हेल्थ अकाउंट्स अर्थात आभा खाती तयार करण्यात आली आहेत. आयुष्मान भारत डिजिटल मिशनच्या स्थापनेला काल तीन वर्षे पूर्ण झाली, त्यानिमित्त आरोग्य मंत्रालयानं ही माहिती दिली आहे. ४२ कोटी आरोग्य नोंदी या आभा खात्याशी संलग्नित आहेत. देशाची डिजिटल आरोग्य सुविधा सुलभ, कार्यक्षम आणि पारदर्शक होण्यासाठी आयुष्मान भारत डिजिटल मिशन गेल्या तीन वर्षांपासून काम करत असल्याचं आरोग्य मंत्रालयानं म्हटलं आहे.

<><><><><>

परराष्ट्र व्यवहार मंत्री एस जयशंकर यांनी आज न्यूयॉर्क इथं बिमस्टेक परिषदेच्या तयारीसाठी घेतलेल्या बैठकीचं अध्यक्षस्थान भूषवलं. भौतिक, सागरी आणि डिजिटल संपर्क सुधारण्यासाठी या बैठकीत चर्चा करण्यात आली, तसंच क्षमता विकास, कौशल्य विकास यावरही भर देण्याबाबत चर्चा झाल्याचं जयशंकर यांनी वार्ताहरांना सांगितलं. बिमस्टेक सेंटर ऑफ एक्सलन्सचा विकास करणं हा सामूहिक संकल्प असल्याचंही ते म्हणाले.

<><><><><>

थोर क्रांतिकारक भगतसिंग यांच्या जयंतीनिमित्त प्रधानमंत्री नरेंद्र मोदी आणि केंद्रीय गृहमंत्री अमित शाह यांनी आदरांजली वाहिली आहे. देशाभिमानासाठी प्राणांची आहुती देणारे भगतसिंग अमर शहीद असल्याचं प्रधानमंत्र्यांनी समाजमाध्यमावरच्या पोस्टमध्ये म्हटलं आहे. शहीद भगतसिंगांनी केवळ ब्रिटिश राजसत्तेला आव्हान दिलं

आकाशवाणी मुंबई
राष्ट्रीय बातमीपत्र -दुपारी १.३० वाजता
२८ सप्टेंबर २०२४ - शनिवार

असं नव्हे तर मातृभूमीचं स्वातंत्र्य आणि समृद्धीकरता आयुष्य अर्पण केलं असं गृहमंत्र्यांनी म्हटलं आहे.

महाराष्ट्राचे मुख्यमंत्री एकनाथ शिंदे, उपमुख्यमंत्री देवेंद्र फडणवीस, आणि अजित पवार यांनीही शहीद भगतसिंगांना आदरांजली वाहिली आहे.

<><><><><>

गानकोकिळा भारतरत्न लता मंगेशकर यांच्या जयंतीनिमित्त आज त्यांना आदरांजली वाहण्यात येत आहे. ७० वर्षाहून जास्त काळाच्या प्रदीर्घ कारकिर्दीत लता मंगेशकरांनी गायलेली २५ हजारांपेक्षा जास्त गाणी ध्वनिमुद्रीत झाली. केवळ देशातच नव्हे तर भाषा प्रांत आणि वयाच्याही सीमा ओलांडून त्यांची गाणी आजही लोकप्रिय आहेत. लता मंगेशकरांचे बंधू ज्येष्ठ संगीतकार हृदयनाथ मंगेशकर यांनी श्रद्धांजलिपर लिहिलेल्या लेखात प्रधानमंत्री नरेंद्र मोदी यांच्याविषयी लता मंगेशकर यांनी व्यक्त केलेल्या विश्वासाचा उल्लेख केला आहे. लतार्जींना आदरांजली वाहण्यासाठी संगीताचे विविध कार्यक्रम होत आहेत. प्रधानमंत्री नरेंद्र मोदी आणि इतर मान्यवरांनी लता मंगेशकरांना आदरांजली वाहिली आहे.

<><><><><>

राष्ट्रपती द्रौपदी मुर्मू आज एक दिवसाच्या तेलंगणा दौऱ्यावर आहेत. या दौऱ्यात त्या हैद्राबाद इथल्या नालसार विद्यापीठाच्या २१ व्या दीक्षांत समारंभाला उपस्थित राहणार आहेत. राष्ट्रपतींच्या हस्ते आज सिंकदराबाद इथल्या राष्ट्रपती निलायम मधल्या भारतीय कलामहोत्सवाचं उद्घाटन करण्यात येईल. आठ दिवस चालणाऱ्या या कलामहोत्सवात ईशान्येकडच्या राज्यातल्या कला, हस्तकला आणि पाककला सादर केल्या जाणार आहेत. या महोत्सवात अरुणाचल प्रदेश, आसाम,

आकाशवाणी मुंबई
राष्ट्रीय बातमीपत्र -दुपारी १.३० वाजता
२८ सप्टेंबर २०२४ - शनिवार

मणिपूर, मेघालय, मिझोराम, नागालँड, सिक्कीम आणि त्रिपुरातले कलाकार सहभागी होणार आहेत.

<><><><><>

प्रधानमंत्री नरेंद्र मोदी उद्या, २९ सप्टेंबर रोजी आकाशवाणीवर 'मन की बात' या कार्यक्रमातून देशविदेशातल्या नागरिकांशी संवाद साधणार आहेत. हा या कार्यक्रमाचा ११४ वा भाग असेल. हा कार्यक्रम आकाशवाणी आणि दूरदर्शनच्या सर्व वाहिन्यांवर, आकाशवाणी वृत्त संकेतस्थळ तसंच न्यूज ऑन एआयआर या ॲपवर प्रसारित केला जाईल.

<><><><><>

मुंबईत दहशतवादी हल्ले होण्याची शक्यता असल्याचा इशारा केंद्रीय तपास यंत्रणांकडून मिळाल्यावर पोलिसांनी शहरात हाय अलर्ट जारी केला आहे. गर्दीच्या ठिकाणी बंदोबस्त वाढवला आहे. आगामी नवरात्रौत्सव लक्षात घेऊन मंदिरं आणि प्रार्थनास्थळांवरही कडक सुरक्षा व्यवस्था ठेवण्यात येत आहे. प्रसिद्ध सिद्धिविनायक मंदिराचा त्यात समावेश आहे. सुरक्षेच्या दृष्टीनं भाविकांसाठी नियम जाहीर केले आहेत.

<><><><><>

मुंबई विद्यापीठाच्या अधिसभा निवडणुकीत आदित्य ठाकरे यांच्या नेतृत्वाखालील युवासेनेचे उमेदवार सर्व १० जागांवर विजयी झाले. खुल्या प्रवर्गातल्या ५ जागांवर प्रदीप सावंत, मिलिंद साटम, अल्पेश भोईर, परमात्मा यादव आणि किसन सावंत हे उमेदवार विजयी झाले. राखीव प्रवर्गातून शीतल शेठ देवरुखकर, धनराज कोहचाडे, शशिकांत झोरे, मयुर पांचाळ आणि स्नेहा गवळी हे उमेदवार निवडून आले.

आकाशवाणी मुंबई
राष्ट्रीय बातमीपत्र -दुपारी १.३० वाजता
२८ सप्टेंबर २०२४ - शनिवार

<><><><><>

‘स्वच्छता ही सेवा’ अभियान सध्या देशभरात राबवलं जात आहे. पर्यावरण रक्षणासाठीही हे अभियान उपयुक्त ठरेल, असा विश्वास व्यक्त केला जात आहे. धाराशिव जिल्ह्यातले सांजा पंचायत समितीचे अधिकारी शंकर भांगे यांनी अभियानाविषयी सांगितलं.

होल्ड --- बाईट...भांगे

स्वच्छता ही सेवा अभियानाविषयी जिल्हा परिषद शाळेतली विद्यार्थिनी प्रिया गायकवाड म्हणाली....

होल्ड - बाईट - प्रिया गायकवाड

<><><><><>

दिग्गज ब्रिटीश अभिनेत्री मॅगी स्मिथ यांचं वयाच्या ८९ व्या वर्षी लंडन इथं निधन झालं. हॅरी पॉटर या गाजलेल्या सिनेमातली प्रोफेसर मिनव्हा मॅग्वोनागल ही त्यांची भूमिका विशेष उल्लेखनीय ठरली. स्मिथ यांनी त्यांच्या कारकिर्दीत सुमारे ५० हून अधिक चित्रपटांत विविध प्रकारच्या भूमिका केल्या. १९६९ मधील ‘दि प्राइम ऑफ मिस जीन ब्रॉडी’ आणि १९७८ मध्ये प्रदर्शित झालेल्या ‘कॅलिफोर्निया सूट’ या सिनेमांसाठी त्यांना ऑस्कर पुरस्कार मिळाला होता.

<><><><><>

मकारु ओपन बॅडमिंटन स्पर्धेच्या महिला दुहेरीत आज भारताच्या त्रिसा जॉली आणि गायत्री गोपीचंद यांचा उपांत्य फेरीचा सामना तैवानच्या जोडीशी होत आहे. त्रिसा आणि गायत्री या जोडीनं उपांत्यपूर्व फेरीत तैवानच्याच जोडीचा २१-१२, २१-१७ असा सहज पराभव केला होता. या जोडीची या वर्षातली ही दुसरी उपांत्य फेरी गाठण्याची या जोडीची या वर्षातली ही दुसरी वेळ आहे. यापूर्वी त्यांनी सिंगापूर ओपन सुपर सेव्हन फिफटी स्पर्धेतही उपांत्य फेरीपर्यंत मजल मारली होती.

आकाशवाणी मुंबई
राष्ट्रीय बातमीपत्र -दुपारी १.३० वाजता
२८ सप्टेंबर २०२४ - शनिवार

<><><><><>

भारत आणि बांगलादेश यांच्यात सुरु असलेल्या दुसऱ्या कसोटीच्या दुसऱ्या दिवसाचा खेळ पावसामुळं लांबणीवर पडला आहे. कानपूरच्या ग्रीन पार्क मैदानावर सुरु असलेल्या सामन्यात काल बांगलादेशच्या संघाने पहिल्या डावात ३ गड्यांच्या मोबदल्यात १०७ धावा केल्या होत्या. काल दिवसअखेर मोमीनुल हक ४०, तर मुशफिकूर रहीम ७ धावांवर खेळत होते. दोन सामन्यांच्या या मालिकेत भारत सध्या १-० नं आघाडीवर आहे.

<><><><><>

महाराष्ट्रासह गुजरात, पश्चिम बंगालचं उप हिमालयीन क्षेत्र, सिक्कीम आणि बिहारच्या काही भागात मुसळधार पावसाचा इशारा हवामान विभागानं वर्तवला आहे. मध्य महाराष्ट्र, गुजरात आणि उत्तराखंडात मुसळधार पावसाचा अंदाज आहे.

उत्तर प्रदेशात आज मुसळधार ते अति मुसळधार पावसाची शक्यता आहे. दक्षिण भारतात उद्याही पावसाची शक्यता आहे. हिमाचल प्रदेश, पंजाब, हरयाणा, चंदीगड, दिल्ली, राजस्थान आणि पश्चिम उत्तर प्रदेशात पुढील २-३ दिवसांत हलका ते मध्यम स्वरूपाचा पाऊस होईल, असा हवामान विभागाचा अंदाज आहे.

//<><><><><> //